

दिनांक: 21.09.2023

समय : 09:00 ए.एम.

प्रादेशिक समाचार
आकाशवाणी जयपुर-अजमेर से

- महिला आरक्षण विधेयक लोकसभा में पारित—प्रधानमंत्री नरेन्द्र मोदी ने जताया सांसदों का आभार।
- राज्य मंत्रिमंडल की बैठक में हुए कई महत्वपूर्ण फैसले—दो सौ से अधिक सामाजिक संस्थाओं को रियायती दर पर भूमि आवंटन का निर्णय।
- जयपुर में आज मिलेट्स मेले का आयोजन—लोगों को मोटे अनाज के सेवन के लिए किया जा रहा जागरूक।
- राजीव गांधी ग्रामीण और शहरी ओलम्पिक खेलों के राज्य स्तरीय मुकाबले 25 सितम्बर से जोधपुर में।

000

महिला आरक्षण विधेयक लोकसभा में अपेक्षित बहुमत से पारित हो गया है। विधेयक के लिए निचले सदन में कल मतदान हुआ। इसमें दो तिहाई से ज्यादा बहुमत से विधेयक पारित हो गया। लोकसभा अध्यक्ष ओम बिरला ने विधेयक पारित होने की घोषणा की।

.....

इससे पहले सदन में विधेयक पर चर्चा हुई। विधेयक में लोकसभा और राज्य विधानसभाओं में महिलाओं के लिए एक तिहाई सीटें आरक्षित करने का प्रावधान है। **संविधान संशोधन विधेयक-2023** नए संसद भवन में लोकसभा की कार्यवाही के पहले दिन पेश किया गया था। प्रस्तावित कानून को **नारी शक्ति वंदन अधिनियम** कहा गया है।

प्रधानमंत्री नरेन्द्र मोदी ने विधेयक के पक्ष में मतदान करने के लिए सांसदों का आभार जताया है। उन्होंने सोशल मीडिया संदेश में कहा कि नारी शक्ति वंदन अधिनियम के साथ नए सदन की शानदार शुरुआत हुई है। इससे महिलाओं के नेतृत्व में विकास को अभूतपूर्व गति मिलने वाली है। जिस प्रकार से सभी राजनीतिक दलों का ऐतिहासिक समर्थन मिला है, वह विकसित और आत्मनिर्भर भारत के संकल्प की सिद्धि में मील का पत्थर साबित होगा। गृहमंत्री अमित शाह ने कहा कि महिला आरक्षण विधेयक पारित होने के साथ

महिलाओं के नेतृत्व में विकास की शुरुआत होगी। उन्होंने कहा कि इस विधेयक से नीति-निर्माण में महिलाओं की भागीदारी सुनिश्चित होगी।

.....

संसद के बाहर मीडिया से बातचीत में सूचना और प्रसारण मंत्री अनुराग ठाकुर ने कहा कि विधेयक का पारित होना इस बात का संकेत है कि प्रधानमंत्री मोदी के नेतृत्व वाली सरकार ने ऐसा काम किया है, जो आज तक नहीं हो सका।

.....

भाजपा प्रदेश अध्यक्ष और चित्तौड़गढ़ सांसद सी.पी. जोशी ने नारी शक्ति वंदन पर कहा कि यह एक नारा नहीं, संकल्प है, जो सिद्धि तक पहुंचेगा। उन्होंने कहा कि मोदी सरकार ने हमेशा नारी को सम्मान देने की दिशा में महत्वपूर्ण निर्णय लिए हैं। पूर्व मुख्यमंत्री वसुंधरा राजे ने बिल का स्वागत करते हुए इसे गौरवशाली और ऐतिहासिक बताया।

000

राज्यसभा ने चन्द्रयान-3 की सफलता पर वैज्ञानिकों को अभिनंदन देने संबंधी प्रस्ताव कल सर्वसम्मति से पारित कर दिया। सदन में चंद्रयान-3 मिशन की सफलता सहित भारत की गौरवशाली अंतरिक्ष यात्रा पर चर्चा हुई। राज्यसभा के सभापति जगदीप धनखड ने प्रस्ताव पढ़ते हुए कहा कि भारत का अंतरिक्ष कार्यक्रम राष्ट्रीय गौरव का स्रोत है। उन्होंने कहा कि चंद्रमा के दक्षिणी ध्रुव के निकट चन्द्रयान को सफलतापूर्वक उतारने की विशिष्ट उपलब्धि हासिल करने के लिए सदन, महिला वैज्ञानिकों सहित सभी वैज्ञानिकों की सराहना करता है। केंद्रीय अंतरिक्ष मंत्री डॉ. जितेंद्र सिंह ने कहा कि पिछले नौ वर्षों में अंतरिक्ष विभाग के लिए बजटीय आवंटन 142 प्रतिशत बढ़ा है।

000

मुख्यमंत्री अशोक गहलोत की अध्यक्षता में कल शाम हुई मंत्रिमंडल की बैठक में कई महत्वपूर्ण फैसले किए गए। मंत्रिमंडल ने प्रदेश में शैक्षणिक उत्थान तथा सामाजिक और आर्थिक विकास के लिए 200 से अधिक सामाजिक संस्थाओं को छात्रावास, वृद्धाश्रम, सामुदायिक केन्द्र तथा अन्य सामाजिक कार्यों के लिए रियायती दर पर भूमि आवंटित करने का निर्णय लिया है। कैबिनेट ने कन्हैयालाल हत्याकांड में मुख्य आरोपियों को पकड़वाने में सहयोग करने वाले दो युवकों को सरकारी नौकरी देने का निर्णय भी किया है। मंत्रिमंडल ने 63 प्रस्ताव मंजूर किये हैं, जिसमें विभिन्न संवर्गों में पदोन्नति के नए अवसर भी शामिल हैं। कैबिनेट ने राजस्थान ग्रीन हाइड्रोजन पॉलिसी, बायोमास और वेस्ट टू एनर्जी पॉलिसी को भी मंजूरी दी है। इसके अलावा

मंत्रिमंडल ने कोविड महामारी के कारण अनाथ हुए बच्चों को वयस्क होने पर सरकारी नौकरी दिए जाने के लिए विभिन्न सेवा नियमों में संशोधन के प्रस्ताव को भी मंजूरी दी है। मंत्रिमंडल ने राजस्थान ड्रग एंड फार्मास्यूटिकल्स लिमिटेड—आरडीपीएल को राजकीय उपक्रम के रूप में संचालित करने के प्रस्ताव का अनुमोदन किया है।

000

भारतीय खाद्य सुरक्षा और मानक प्राधिकरण—एफ.एस.एस.ए.आई. की ओर से देशभर में मोटे अनाज को बढ़ावा देने के लिए मिलेट्स मेलों का आयोजन किया जा रहा है। राजस्थान में भी सात संभाग मुख्यालयों पर मिलेट्स मेले लगाये जा रहे हैं। इसी कड़ी में आज जयपुर के इंदिरा गांधी पंचायती राज संस्थान में मिलेट्स मेला आयोजित किया जा रहा है। इस दौरान विभिन्न गतिविधियां हो रही हैं। साइकिल रैली, वाकेथॉन, वाद विवाद प्रतियोगिताएं भी रखी गयी हैं। इसके साथ ही मेले में मोटे अनाज ज्वार, बाजरा, रागी और कुट्टू से बने विभिन्न व्यंजनों की प्रदर्शनी लगायी गयी है। मेले के दौरान ज्यादा से ज्यादा लोगों को मोटे अनाज के सेवन के लिए प्रोत्साहित किया जाएगा।

000

राजीव गांधी ग्रामीण और शहरी ओलंपिक खेलों के राज्य स्तरीय मुकाबले जोधपुर में 25 सितम्बर से होने जा रहे हैं। ये मुकाबले चार दिन चलेंगे। खेल विभाग के शासन सचिव नरेश कुमार ठकराल ने बताया कि इस आयोजन के सफल क्रियान्वयन के लिए सभी तैयारियां की जा रही हैं। उन्होंने बताया कि राज्य स्तर पर इन खेलों में करीब 11 वर्गों में 7 हजार 556 खिलाड़ी भाग लेंगे। इनमें 4 हजार 91 महिला और 3 हजार 565 पुरुष खिलाड़ी हैं। इस आयोजन में कबड्डी, शूटिंग, वॉलीबॉल, टेनिस बॉल क्रिकेट, खो-खो, फुटबॉल, रस्सा-कशी और एथलेटिक्स के मुकाबले शामिल हैं।

000

भीलवाड़ा जिले की आसींद पंचायत समिति के पास सवाई भोज मंदिर में आज विशाल मेले का आयोजन किया गया है। भगवान देवनारायण के दर्शन करने बड़ी संख्या में श्रद्धालु पहुंच रहे हैं। पड़ोसी राज्यों से भी काफी भक्तगण मेले में पहुंचे हैं और सुख समृद्धि की कामना कर रहे हैं। भगवान श्री देवनारायण के घोड़े के 1 हजार 112वें अवतार दिवस पर प्रधानमंत्री नरेन्द्र मोदी ने शुभकामना संदेश भेजा है। अपने संदेश में श्री मोदी ने लिखा कि भारत भूमि अध्यात्म और ज्ञान के साथ-साथ वीरता और मानवता की रक्षा के

लिए अथक परिश्रम करने वाली महान विभूतियों की पावन धरा रही है। भगवान श्री देवनारायण ने हमारी इस महान परंपरा को और समृद्ध किया है। उधर, धौलपुर में तीर्थराज मचकुंड पर आज लक्खी मेले का आयोजन किया गया है। तीन दिन तक चलने वाले इस मेले में उत्तरप्रदेश, मध्यप्रदेश सहित राज्य के लाखों श्रद्धालु पहुंच रहे हैं। इस मेले में जिला निर्वाचन विभाग की ओर से मतदान जागरूकता शिविर भी लगाया गया है।

000

श्रोताओं के लिए विशेष सूचना

क्षेत्रीय समाचार एकांश, आकाशवाणी जयपुर ने विभिन्न जिलों में अंशकालिक संवाददाता के लिये आवेदन की तारीख बढ़ाकर 30 सितम्बर कर दी है। इच्छुक अभ्यर्थी अजमेर, जैसलमेर, प्रतापगढ़, पाली, अनूपगढ़, बालोतरा, ब्यावर, डीग, डीडवाना-कुचामन, दूदू, गंगापुरसिटी, जोधपुर ग्रामीण, केकड़ी, कोटपूतली-बहरोड़, खैरथल-तिजारा, नीमकाथाना, फलौदी, सलूमबर, सांचौर, शाहपुरा, जयपुर और जयपुर ग्रामीण जिलों के लिए अंशकालिक संवाददाता के लिये आवेदन कर सकते हैं। आवेदन का प्रारूप और पीटीसी गाईडलाईन आकाशवाणी की वेबसाइट www.aaajaypur.com पर अंबंदबपमे में जाकर प्राप्त किये जा सकते हैं।

000